

L-ISFIDA TAT-TNIĠĠIS AMBJENTALI

EDWARD SCICLUNA / Ministru għall-Finanzi



Għall-grazzja t'Alla f'pajjżna rnexxielna naqilbu l-power station tagħna minn waħda li taħdem b'żejt li jniġġes għal waħda li taħdem bil-gass li jikkawża ferm u ferm inqas tniġġis

Nemmen bis-shiħ li l-oqsma tal-ekonomija u tal-ambjent għal dik li hija importanza huma fl-istess keffa, anke jekk l-ekonomija tegħleb bi ftit. L-ambjent ta' madwar-na huwa dak li jagħtina s-saħħa u fl-istess hin huwa dak li joħodhielna! Wara li jkun hemm it-tkattir tax-xogħol, it-tkattir tal-gid, tid-ħol is-saħħa, għax wara kol-lox mingħajr is-saħħa ma għandek xejn. It-tniġġis, fid-diversi forom tiegħu, huwa s-sors ewlieni tal-problema għall-ambjent, għal saħħitna. Tniġġis tal-baħar. Tniġġis tal-arja. Tniġġis tal-art permezz tal-iskart. Anke hawn, skart fid-diversi forom tiegħu.

Skart likwidu bħalma huwa d-drenaġġ. Skart solidu bħalma huwa l-iskart domestiku u dak industrijali.

Ironikament dan l-iskart kollu, fid-diversi forom tiegħu, huwa parti mill-attività ekonomika tal-bniedem. Attività li fuqha jiddependi jekk il-livell ta' għajxien tal-bniedem jogħlix jew jonqosx. U allura l-bniedem innifsu jrid jara kif jattakka din il-problema li wara kol-lox hija ta' periklu għal saħħtu stess. Il-bniedem irid jagħti kas ta' kif għandu jiddisponi mill-iskart li b'xi mod jew ieħor qiegħed johloq huwa stess b'detriment għalih innifsu.

Ovvjament dan mingħajr ma jwaqqaf, ixekkel, ir-rata tal-progress. Il-bniedem irid jara kif l-iskart flok jiddisponi minnu ikun jista' jużah. Kif ma jkunx hemm din il-ħala ta' rizors, għax jekk le jkun ifisser li rridu aktar flus għall-ħarsien ta' saħħitna fuq sptarijiet, mediċini u

dak kollu li tirrekjedi l-kura tas-saħħa. Hemm ukoll l-ispiza għat-tindif tal-iskart kollu li noħolqu. Nieħdu l-arja bħala eżempju. Hu fatt magħruf li l-arja fiha nnifsha, l-arja naturali hija nadi-fa. Huwa l-bniedem li jniġġisha. Inniġġisha permezz tal-karozzi, tal-exhaust li joħroġ minnhom, speċjalment meta jkunu makni li jaħdmu bid-diesel. Hemm l-impjanti tal-elettriku li jithaddmu b'żejt li jniġġes.

Għalihom trid filtri kbar fiċ-ċmieni, jew inkella tuża sors ieħor tal-enerġija. Ma tibqax tuża żejt li jniġġes. Għax dawn huma kawża ta' dawk li jissejju *particles* fl-arja li jidhlu fil-pulmun tal-bniedem u jmarreduh.

Għall-grazzja t'Alla f'pajjżna rnexxielna naqilbu l-power station tagħna minn waħda li taħdem b'żejt li jniġġes għal waħda li taħdem bil-gass li jikkawża ferm u ferm inqas tniġġis. Nafu li fil-passat il-ħmieġ li kien joħroġ miċ-ċmieni tal-power station kien jidhol fil-pulmuni tagħna, kien iħammgħilna hwejjigna u kien problema ta' saħħa. Dan il-punt japplika għal kol-lox. Japplika għal x'tipi ta' karozzi nużaw. Japplika għall-vapuri fejn jirrigwarda xi *fuel* jużaw. Japplika għall-ajruplani.

Il-bniedem irid jara li juża teknoloġija li tgħin biex jonqos it-tniġġis tal-arja u konsegwenzjalment tonqos l-ispiza biex tikkura l-ħsara li jikkawża t-tniġġis tal-arja li rridu ngħixu biha. L-istess fejn jidhlu l-ibħra. L-ibħra jitniġġsu wkoll. Ilkoll nixtitequ li ma jkollniex tniġġis tal-baħar tagħna. Mhux pjaċevoli li mawra sal-baħar

twasslek għal xi infezzjoni minn xi haġa jew oħra. Apparti l-irwejjah li jikkawża baħar imniġġes u l-inkonvenjent li joħloq għal min ikun jgħix f'postijiet fil-qrib.



Meta nitkellmu dwar l-ambjent, dwar il-mod kif ngħixu bħala pajjiż ċivilizzat għandu jkun is-sodisfazzjon tagħna li dak li fil-bidu jkun jidher bħala problema, bħala xihaġa li taħdem kontrina, naqilbuh għal sfida biex mill-problema nagħmlu xihaġa pożittiva. Biex nirrenduha f'xihaġa li tagħmel sens

Kont f'postijiet bħal dawn li jkollok tgħaddi minnhom kemm jista' jkun malajr bil-karozza għax ma tissaportix il-irwejjah kawzati primarjament minn tniġġis b'sustanzi kimiċi u zjut.

Malta ma nsufrux minn inkonvenjent bħal dan, izda tniġġis ta' bajjiet u blat miż-zjut kellna. Żjut li kienu joħorġu mill-vapuri li jgħaddu minn qribna. Esperjenza jna mhux darba blat kollu qatran li trid spiza biex tnaddfu apparti li mhux biċċa xogħol daqstant faċli.

Kulhadd isegwi l-aħbarijiet u kulhadd jaf li meta jkun hemm incidenti fejn vapuri jispicċaw mgħerqin, iż-żjut li joħorġu minnhom joqtlu mhux biss il-ħut tal-istess ibħra fejn ikunu, imma anke l-għasafar u kull kreatura li tkun tgħix fl-inħawi milqutin. Ilkoll nafu li l-ħsara ma ssirx biss fil-post partikolari fejn ikun seħħ il-każ għax l-irwiefen u l-kurrenti jwasslu ż-żejt u kull

tniġġis ieħor fuq meded kbar ta' kosta.

Fir-rigward ta' pajjżna nafu li l-eqreb sors ta' tniġġis tal-baħar huwa d-drenaġġ. Meta d-drenaġġ titfgħu fil-baħar tkun qiegħed tikkawża tniġġis u din apparti li hija sfida kbira hija wkoll problema kbira għas-saħħa. U hija problema ekonomika speċjalment meta jkollok, bħalma għandna aħna, industrija turistika kbira.

Kien għalhekk li sar minn kolloxx biex bl-għajnuna ta' programmi mill-UE ma bqajniex nitfgħu drenaġġ fil-baħar qabel ikun għadda minn proċess ta' trattament. Trattament fis-sens li jkun tnaddaf minn mikrobi u minn skart ieħor li jkun ta' periklu għal saħħet il-bniedem. Sadanittant irridu naraw kif dan ir-rizors, għax anke dan hu rizors, nistgħu nagħmlu użu minnu flok in-waddbuh fil-baħar.

Id-drenaġġ huwa likwidu, ilma, li bit-teknoloġija tal-lum nafu li jista' jiġi ffiltrat u jkun tajjeb għat-tisqija tal-uċuħ tar-raba'. Ikun tajjeb ukoll għal użu industrijali. U jekk ikompli jiġi trattat aktar ikun jista' wkoll jinzel fil-water table biex jithallat mal-ilma tax-xorb.

Hu fatt indiskutibbli li fejn hemm il-bniedem hemm l-iskart. Kemm jekk hu fid-djar, kemm jekk f'oqsma industrijali, sptarijiet, skejjel. Kullimkien. Anke dan l-iskart hu rizors. Nieħdu l-iskart domestiku, li parti sostanzjali minnu jkun fdalijiet tal-ikel jew affarijiet li tneħhew mill-ingredjenti qabel issajru, bħal qxur tal-ħxejjex u tal-frott. Hu kollu skart organiku li wieħed jista' jerga' jgħaddih

lura fil-ħamrija biex iservi ta' fertilizzant. Ma nistgħux nevitaw il-fatt li aktar ma nimmodernizzaw, u dan huwa tajjeb, aktar qegħdin naraw jikkomplika ruħu l-mezz ta' ppakkjar tal-affarijiet li nixtru. Ippakkeggjar li jinkludi plastik, kartun, ħġieġ, landa u mitt elf haġ'oħra. Li kollha rridu niddisponu minnhom. Il-mezzi għal dan qegħdin hemm u jkun jonqos biss il-koperazzjoni ta' kull wieħed u waħda minna biex dan it-tip ta' skart ma jkabrilniex il-problema tal-iskart.

Tista' tgħid li llum kolloxx huwa riċiklabbli. Kolloxx jista' jinħadem f'xi haġa oħra biex jerga' jintuża. U meta nikkoperaw f'dan is-sens inkunu qegħdin nevitaw milli noħolqu l-muntanji tal-iskart. Hu żball, għalkemm għandu jingħad li anke f'dan il-qasam kien hemm progress, li nħalltu l-iskart kollu f'daqqa, ladarba huwa skart. Huwa ħażin li nħalltu l-iskart domestiku ma' dak ngħidu aħna kawżat minn xogħol ta' rinovazzjoni fid-dar. Huwa ħażin li nħalltu skart tossiku, bħalma huma batteriji li minnhom joħroġ acidu perikoluż, ma' skart domestiku. Il-bniedem għandu s-sens tar-raġuni biex iħaddmu.

Hemm imbagħad, fuq kolloxx, l-ilma li nixorbu. L-ilma huwa xi haġa naturali. Tahseb għalih in-natura permezz tax-xita. Imma nafu li aħna, bħala gżira, l-ilma naturali li niġbru mix-xita jaqdi biss nofs il-bżonnijiet tagħna. In-nofs l-ieħor irridu noħolquh. Qegħdin noħolqu permezz tal-impjanti tar-reverse osmosis jew *desalination plants* li permezz tagħhom l-ilma mielaħ tal-baħar naqilbuh f'ilma ħelu. Ovvjament dan jirrekjedi spejjeż kbar u ta' kuljum. Il-ħala hija dejjem ħażina aħseb u ara fejn m'għandekx biżżejjed x'tuża.

Meta nitkellmu dwar l-ambjent, dwar il-mod kif ngħixu bħala pajjiż ċivilizzat għandu jkun is-sodisfazzjon tagħna li dak li fil-bidu jkun jidher bħala problema, bħala xi haġa li taħdem kontrina, naqilbuh għal sfida biex mill-problema nagħmlu xi haġa pożittiva. Biex nirrenduha f'xi haġa li tagħmel sens. Hu minn dan l-angolu li għandna nħarsu lejn il-problema tal-iskart. L-iskart għandna nittrattawh bħala rizors li minnu nistgħu nibbenefikaw.

Konvint li b'aktar rieda, b'aktar determinazzjoni, b'aktar insistenza ma' kull strata tal-popolazzjoni, minn tfal fl-iskejjel sa fuq il-postijiet tax-xogħol u fi djarna naslu biex nilhqu din il-mira wkoll.